

हिन्दी प्रादेशिक समाचार

आकाशवाणी चंडीगढ़

(तिथि 03 सितम्बर 2025, समय 1810 (10 मिनट)

मुख्य समाचार :-

- जी.एस.टी परिषद् की 2 दिवसीय बैठक नई दिल्ली में जारी, - जी.एस.टी दरों को युक्तिसंगत और अनुपालन को सरल बनाया जायेगा।
- हरियाणा के ऊर्जा मंत्री अनिल विज ने कहा- अंबाला छावनी में टांगरी नदी में आये अत्याधिक पानी को लेकर प्रशासन पूरी तरह चौकस, - राज्य आपदा राहा बुलाया गया।
- घग्गर नदी में बाढ़ के बाद पंचकूला प्रशासन ने आपात स्थिति से निपटने की तैयारियां की।
- यमुना का जलस्तर बढ़ने से फरीदाबाद के चांदपुर गांव में बाढ़ जैसे हालात बने, - सरपंच ने पानी में फंसे 33 किसानों व मज़दूरों को बचाया।
- कुरुक्षेत्र और भिवानी में 2 मकान गिरने से 5 लोगों की मृत्यु और 7 व्यक्ति घायल हुए।

जीएसटी परिषद की 56वीं बैठक नई दिल्ली में चल रही है। केंद्रीय वित्त मंत्री निर्मला सीतारामन इस दो दिवसीय बैठक की अध्यक्षता कर रही हैं। परिषद द्वारा

भारत के अगली पीढ़ी के जीएसटी सुधारों पर विचार-विमर्श किया जा रहा है। इसमें कर दरों को युक्तिसंगत और अनुपालन को सरल बनाना शामिल है। केंद्रीय वित्त राज्यमंत्री पंकज चौधरी और दिल्ली, गोवा, हरियाणा, जम्मू-कश्मीर, मेघालय तथा ओडिशा के मुख्यमंत्री भी बैठक में शामिल हैं। इसके अलावा कई राज्यों के उप-मुख्यमंत्री, मणिपुर के राज्यपाल तथा कई राज्यों और केंद्र शासित प्रदेशों के वित्त मंत्री भी बैठक में हिस्सा ले रहे हैं। प्रधानमंत्री नरेंद्र मोदी ने पिछले महीने स्वतंत्रता दिवस के अवसर पर अपने संबोधन में जीएसटी के अंतर्गत अगली पीढ़ी के सुधारों के महत्व पर जोर दिया था।

पिछले 8 साल से हमने जीएसटी का बहुत बड़ा रिफॉर्म किया। पूरे देश में टेस्ट के बर्डन को कम किया और 8 साल के बाद समय की मांग है। हम एक बार उसको रिव्यू करें। हमने एक हाई पावर कमेटी को बिठाकर के रिव्यू शुरू किया। राज्यों से भी विचार-विमर्श किया। हम नेक्स्ट जनरेशन जीएसटी रिफॉर्म लेकर के आ रहे हैं। यह दिवाली के अंदर आपके लिए तोहफा बन जाएंगे।

आत्मनिर्भर भारत के निर्माण के लिए, केंद्र सरकार ने पिछले महीने हुई मंत्रिसमूह की बैठक में जीएसटी में महत्वपूर्ण सुधारों का प्रस्ताव रखा था।

हरियाणा के ऊर्जा मंत्री अनिल विज ने कहा है कि अम्बाला छावनी में अत्याधिक वर्षा और टांगरी नदी में आए पानी को लेकर प्रशासन पूरी तरह चौकस है और उच्च अधिकारी अंबाला छावनी में लगातार दौरा कर वर्षा एवं जलभराव तथा जल निकासी की जांच कर रहे हैं। श्री विज आज अंबाला में मीडिया कर्मियों द्वारा अत्याधिक वर्षा एवं जलभराव के संबंध में पूछे गए सवालों का जवाब दे रहे थे। उन्होंने कहा कि राज्य आपदा राहत बल को बुला लिया गया है और उपायुक्त को सेना से बात करने को कहा गया है।

इसके अलावा सभी पार्षद आज प्रातः छह बजे से ही टोलियां बनाकर अपने-अपने वार्डों में सक्रिय हैं। उन्होंने कहा कि नदी के पानी से नुकसान केवल उन लोगों का हुआ है जिन्होंने टांगरी नदी के अंदर घर बनाए हुए हैं।

पंचकूला की उपायुक्त मोनिका गुप्ता ने कहा है कि घग्गर नदी में अत्यधिक पानी आने के मद्देनजर प्रशासन पूरी तरह सतर्क है। उन्होंने कहा कि विपरीत

परिस्थितियों में राहत के लिए सारी तैयारी की गई है। उपायुक्त ने बताया कि राष्ट्रीय आपदा राहत बल से भी संपर्क किया गया है।

उन्होंने लोगों से नदी नालों तथा सभी जल स्रोतों से दूर रहने की अपील की है उन्होंने बताया कि इसके लिए जिला प्रशासन द्वारा नियंत्रण कक्ष भी स्थापित किया गया है किसी भी परिस्थिति में लोग इस कक्ष में संपर्क कर सकते हैं।

पंचकूला जिला प्रशासन ने कहा है कि मोरनी क्षेत्र की सभी 14 भोज भूस्खलन और सड़क संपर्क बाधित होने की दृष्टि से संवेदनशील हैं। पंचकूल की उपायुक्त मोनिका गुप्ता ने क्षेत्र की आम जनता को सतर्क रहने तथा आगंतुको को इस क्षेत्र की अनावश्यक यात्रा से बचने की सलाह दी है। उन्होंने सभी गौशाला प्रबंधन समितियों से चारा, दवाइयों और अन्य आवश्यक वस्तुओं का पर्याप्त भंडार सुनिश्चित करने का अनुरोध भी किया है। उपायुक्त ने जिले के निचले इलाकों में जलभराव की संभावना और सेक्टर 19 में अंडरपास में जलभराव को लेकर कहा -

यमुना के जलस्तर में अचानक बढ़ोतरी से फरीदाबाद जिले के चांदपुर गांव में बाढ़ जैसे हालात बन गए हैं। आज खेतों में काम कर रहे किसान और मजदूर पानी में फंस गए। इस नाजुक स्थिति में गांव के सरपंच सूरजपाल भूरा ने साहस और मानवीय संवेदना का परिचय देते हुए अपनी जान जोखिम में डालकर राहत अभियान शुरू किया। उन्होंने बाढ़ के पानी में घिरे 33 किसानों और मजदूरों को सुरक्षित निकालकर गांव के सरकारी स्कूल और सामुदायिक केंद्र तक पहुंचाया। सरपंच ने उनके लिए भोजन, पानी और अन्य आवश्यक सुविधाओं की व्यवस्था भी कराई।

मौसम विभाग ने आज और कल हरियाणा व चंडीगढ़ में भारी वर्षा होने की संभावना जताई है। मौसम विभाग के निदेशक सुरेन्द्र कुमार ने बताया:-

पानीपत जिले में अगले 24 घंटे के लिए भारी बारिश और तूफान का ऑरेंज अलर्ट जारी किया गया है। आज भी पानीपत में तेज़ बारिश होने से राष्ट्रीय राजमार्ग 44 परगाड़ियां आधे तक पानी में डूब गई। जिससे चालको को भारी दिक्कतों का सामना करना पड़ा। पानीपत प्रशासन ने लोगों को अनावश्यक यात्रा से बचने ,खुले क्षेत्रों में न जाने व घरों में रहने की सलाह दी है।

हरियाणा के ऊर्जा मंत्री अनिल विज ने आज हिसार में 11 किलो वोल्ट की बिजली लाइन के संपर्क में आने से तीन लोगों की मृत्यु पर गहरा दुःख एवं शोक व्यक्त किया है। श्री विज ने बताया कि इस दुर्घटना में जान गंवाने वाले व्यक्तियों के परिजनों को उचित मुआवजा देने के आदेश जारी किए गए हैं तथा मामले की

गंभीरता को देखते हुए एक कनिष्ठ अभियंता, पंजाब सिंह को निलंबित कर दिया गया है।

हरियाणा में दो मकान गिरने से 5 लोगों की मृत्यु हो गई। कुरुक्षेत्र के शाहाबाद में सुबह 6 बजे के करीब तेज बारिश में एक कच्चे मकान की छत गिरने से 2 सगे भाइयों की मौत हो गई, जबकि 4 व्यक्ति घायल हो गए। उनको मलबे से निकालकर सिविल अस्पताल पहुंचाया गया। चिकित्सकों ने जांच के बाद 2 लोगों को मृत घोषित कर दिया जबकि 4 घायलों का इलाज चल रहा है। ये सभी लोग उत्तर प्रदेश में प्रयागराज के रहने वाले हैं और शाहाबाद में मेहनत-मजदूरी के लिए आए थे।

उधर भिवानी के गांव कलिंगा में भारी बरसात से रात को एक मकान गिरने से मकान में सो रहा पूरा परिवार मलबे के नीचे दब गया। प्रशासन द्वारा गांव वालों की मदद से परिवार के सभी 6 सदस्यों को मलबे से निकाला गया। हादसे में तीन बच्चियों की मृत्यु हो गई। गंभीर रूप से घायल होने के कारण तीन लोगों को इलाज के लिए रोहतक पीजीआई रेफर किया गया, जहां वो उपचारधीन हैं। प्रशासन के अनुसार परिवार का मुखिया ओम पाल मजदूरी करता था और उसे हाल ही में पी एम आवास योजना का लाभ देने के लिए पंजीकृत किया गया था।

पंचकूला में मूसलधार बारिश के दौरान सेक्टर 4 स्थित सतलुज पब्लिक स्कूल के बाहर बच्चों से भरी वैन पर भारी भरकम पेड़ गिरने से 6 बच्चे घायल हो गए। घायल बच्चों को इलाज के लिए एक निजी अस्पताल में दाखिल कराया गया। बच्चों के पिता आनंद अत्री ने बताया कि वे बच्चों को स्कूल छोड़ने आए थे और यह हादसा हो गया। गौरतलब है कि पंचकूला जिले की उपायुक्त मोनिका गुप्ता द्वारा आज सुबह 7 बजे ही पंचकूला जिले के सभी सरकारी व गैर सरकारी स्कूलों को बंद रखने के आदेश जारी किए थे। लेकिन लोगों को समय पर जानकारी न मिलने के कारण बच्चे स्कूलों के लिए रवाना हो गए। उपायुक्त मोनिका गुप्ता ने दूरभाष पर बताया कि उन्होंने जिला शिक्षा अधिकारी को निर्देश दिए हैं कि यह सुनिश्चित किया जाए कि कोई भी निजी विद्यालय खुला न हो।
